

# पृथ्वी के विकास की प्रमुख घटनाएँ

एस.मोहन कुमार

इस ब्रह्माण्ड में अचर कुछ नहीं है। परिवर्तन एक पल में हो सकता है या इसमें लाखों-करोड़ों वर्ष लग सकते हैं। पृथ्वी के इतिहास के सन्दर्भ में 'विकास' शब्द का उपयोग हम उन प्रमुख घटनाओं के क्रम के तौर पर करते हैं जिन्होंने हमारे ग्रह को ढाला है। इसके तहत हम यह देखते हैं कि ग्रह का क्रमिक विकास होते-होते वह वर्तमान जटिल रूप तक कैसे पहुँचा।

हमारा छोटा-सा ग्रह सौर मण्डल के अन्य ग्रहों के साथ-साथ करीब 4.6 अरब वर्ष पहले बना था (1 अरब का मतलब है  $10^9$  वर्ष)। पृथ्वी वैज्ञानिक इस लम्बी अवधि को खण्डों में बाँटते हैं जो पृथ्वी के वैकासिक इतिहास के लिए समयगत सन्दर्भ उपलब्ध

करते हैं। इस समयगत विभाजन में बड़ी-बड़ी अवधियों को कल्प (eons) कहते हैं। प्रत्येक कल्प को छोटी-छोटी अवधियों में बाँटा जाता है जिन्हें युग (eras) कहते हैं और उससे भी छोटी अवधियों को काल (periods) वगैरह में विभाजित किया जाता है (तालिका-1 देखें)।

कल्प	युग	आज से कितना पहले (समयावधि)
प्रिकैम्ब्रियन	हैडियन	400 करोड़ वर्ष से 460 करोड़ वर्ष (60 करोड़ वर्ष)
	आर्कियन	250 करोड़ वर्ष से 400 करोड़ वर्ष (150 करोड़ वर्ष)
	प्रोटेरोज़ोइक	54 करोड़ वर्ष से 250 करोड़ वर्ष (196 करोड़ वर्ष)
फेनेरोज़ोइक	पैलियोज़ोइक	25.2 करोड़ से 54 करोड़ वर्ष (28.8 करोड़ वर्ष)
	मीसोज़ोइक	6.6 करोड़ वर्ष से 25.2 करोड़ वर्ष (18.6 करोड़ वर्ष)
	सीनोज़ोइक	वर्तमान से 6.6 करोड़ वर्ष (6.6 करोड़ वर्ष)

तालिका-1 भूगर्भीय समय रेखा (यह ध्यान रखें कि यहाँ दिए गए आँकड़े भविष्य में बदल भी सकते हैं)।

## प्रीकैम्ब्रियन कल्प

यह कल्प भूगर्भीय समय का सबसे पहला खण्ड है और पृथ्वी के इतिहास के 88 प्रतिशत भाग में फैला है। यह ग्रह के निर्माण (लगभग 4.6 अरब वर्ष पूर्व) के साथ शुरू हुआ था और लगभग 54 करोड़ वर्ष पूर्व बहु-कोशिकीय जीवों के विविधीकरण तक चला था। इस घटना को कैम्ब्रियन विस्फोट कहते हैं जो फेनेरोज़ोइक कल्प की शुरुआत में कैम्ब्रियन काल में हुआ था।

सौर मण्डल के सारे ग्रह एक बादल (nebula) से बने थे – यह नेबुला धूल, हाइड्रोजन, हीलियम तथा अन्य आयनीकृत गैसों का एक अन्तरतारकीय बादल था। इस बादल का

व्यास चन्द्र प्रकाश वर्ष के बराबर था और यह नव-निर्मित युवा सूरज के इर्द-गिर्द घूर्णन कर रहा था। बादल में उपस्थित छोटे-छोटे कण साथ आते गए और बड़े पिण्डों का निर्माण होने लगा जिन्हें प्लेनेटॉइड (planetoids) कहते हैं। प्लेनेटॉइड्स कंकड़, पत्थर, चट्टानों और गिट्टी से बने थे। धीरे-धीरे ये इतने बड़े हो गए कि ये गुरुत्व बल से ज़्यादा-से-ज़्यादा पदार्थ को अपनी ओर खींच सकते थे। विशाल टक्कर परिकल्पना (The Giant Impact Hypothesis) के मुताबिक हमारा चन्द्रमा लगभग 4.5 अरब वर्ष पूर्व बना था जब पृथ्वी को अस्तित्व में आए देर नहीं हुई थी। तक्करीबन मंगल के बराबर का कोई

पिण्ड (जिसे थिया नाम दिया गया है) पृथ्वी से टकराया था और टक्कर के फलस्वरूप मलबे का एक विशाल गुबार उड़ा था। इस मलबे के कण पास आते गए और यह पिण्ड बड़ा होते-होते चाँद बन गया।

**(क) हैडियन युग :** प्रीकैम्ब्रियन कल्प का सबसे प्रारम्भिक युग है जो लगभग 60 करोड़ वर्षों में फैला था। हैडियन युग को बहुत अच्छे से समझा नहीं जा सका है क्योंकि अध्ययन के लिए इस अवधि की कोई चट्टान बची नहीं है। सम्भवतः हैडियन युग जीवन के लिहाज़ से काफ़ी भयानक रहा होगा। उस समय अन्तरिक्ष में कहीं ज़्यादा तादाद में धूमकेतु, उल्काएँ और क्षुद्र ग्रह थे। ये अकसर पृथ्वी से



चित्र-1 : चन्द्रमा के निर्माण की व्याख्या के लिए महाटकराव परिकल्पना।

Credits: NASA/JPL-Caltech, Wikimedia Commons. URL: [https://en.wikipedia.org/wiki/File:Artist%27s\\_concept\\_of\\_collision\\_at\\_HD\\_172555.jpg](https://en.wikipedia.org/wiki/File:Artist%27s_concept_of_collision_at_HD_172555.jpg). License: CC-BY.

टकरा जाते थे और काफ़ी गर्मी उत्पन्न करते थे। चन्द्रमा और अन्य ग्रहों पर पाए जाने वाले असंख्य गड्ढे सौर मण्डल के शैशव काल की परिस्थितियों के गवाह हैं। विकास के इस चरण में पृथ्वी तथा अन्य ग्रह पिघली अवस्था में रहे होंगे (देखें चित्र-2)।

### बॉक्स-1 : केन्द्रक-पूर्व बनाम सत्यकेन्द्रकीय

केन्द्रक-पूर्व और सत्यकेन्द्रकीय जीवों के बीच बुनियादी अन्तर है। सत्यकेन्द्रकीय जीवों की कोशिकाओं में जहाँ एक केन्द्रक और अन्य झिल्लीबन्ध रचनाएँ होती हैं जिन्हें कोशिकांग कहते हैं, वहीं केन्द्रक-पूर्व कोशिकाओं में इनका अभाव होता है। केन्द्रक-पूर्व जीव पृथ्वी पर प्रथम जीव थे। ये 390 करोड़ पूर्व से 250 करोड़ वर्ष पूर्व के बीच प्रकट हुए थे। कई करोड़ वर्षों तक यही पृथ्वी पर जीवन के एकमात्र रूप रहे। जटिल संरचना और बड़े आकार वाले सत्यकेन्द्रकीय जीव इसके बहुत बाद में अस्तित्व में आए थे।

इस युग का वायुमण्डल आजकल के वायुमण्डल, जिसमें हम साँस लेते हैं, से काफ़ी भिन्न रहा होगा। मीथेन, अमोनिया तथा अन्य गैसों से निर्मित यह अवकारक वायुमण्डल आजकल के लगभग समस्त जीवन के लिए विषैला रहा होगा। समय के साथ, धरती धीरे-धीरे ठण्डी हुई। भारी पिघला हुआ लोहा ग्रह के केन्द्र में बैठ गया जो ग्रह का कोर बना। दूसरी ओर हल्के पदार्थ उठकर सतह पर आ गए और ठण्डे होकर परपटी बने। पूरे हैडियन युग में पृथ्वी और चन्द्रमा दोनों पर बाहरी पिण्डों की बमबारी होती रही।

**(ख) आर्कियन युग :** यह युग 400 करोड़ पूर्व से 250 करोड़ वर्ष पूर्व तक चला था। इस युग में पृथ्वी के वायुमण्डल में मुक्त ऑक्सीजन की मात्रा बहुत कम थी। उस समय के उच्च तापमान के चलते पृथ्वी के वायुमण्डल का सारा पानी वाष्प के रूप में था। इस युग के उत्तरार्ध में कुछ बैक्टीरिया ने कार्बन डाईऑक्साइड और पानी से शर्करा के अणु बनाने के लिए सूर्य के प्रकाश के दोहन के तरीके विकसित कर लिए थे, ठीक उसी तरह जैसे आजकल के हरे पौधे करते हैं। ये बैक्टीरिया इस क्रिया के अपशिष्ट

पदार्थ के रूप में ऑक्सीजन को वायुमण्डल में छोड़ने लगे थे। इसका परिणाम यह हुआ कि वायुमण्डल में धीरे-धीरे ऑक्सीजन की मात्रा बढ़ने लगी। जैसे-जैसे पृथ्वी ठण्डी होती गई, वायुमण्डल की जलवाष्प संघनित होकर मूसलाधार बारिश के रूप में बरसने लगी। इस बारिश ने धरती पर मौजूद गड्ढों को भरकर शुरुआती समुद्रों का निर्माण किया। हालाँकि यह काफ़ी तीखी बहस का विषय रहा है लेकिन अधिकांश वैज्ञानिक जीवन की उत्पत्ति को पृथ्वी के विकास की एक स्वाभाविक घटना मानते हैं। सबसे पुराने जीवाश्म स्ट्रोमेटोलाइट नामक चट्टानों में मिले हैं और ये 3.8 अरब वर्ष पूर्व के एक-कोशिकीय केन्द्रक-पूर्व (प्रोकैरियोट्स) जीवों की कॉलोनियों के हैं। सायनोबैक्टीरिया कहलाने वाले ये जीव प्रकाश संश्लेषण के माध्यम से ऊर्जा प्राप्त करते हैं (देखें चित्र-3)। ये एक-कोशिकीय जीव लगभग आजकल के बैक्टीरिया जैसे ही थे और माना जाता है कि जैव-मण्डल का आरम्भ और विकास इन्हीं के साथ शुरू हुआ था।

**(ग) प्रोटोरोज़ोइक युग :** यह युग लगभग 250 करोड़ वर्ष पूर्व से लेकर 54 करोड़ वर्ष



चित्र-2 : हैडियनकालीन पृथ्वी पर लगातार धूमकेतुओं, उल्काओं और क्षुद्र ग्रहों की बौछार होती रहती थी।

Credits: Tim Bertelink, Wikimedia Commons. URL: <https://en.wikipedia.org/wiki/Hadean#/media/File:Hadean.png>. License: CC-BY-SA.




चित्र-3 : आधुनिक स्ट्रोमेटोलाइट्स।

Credits: Happy Little Nomad, Wikimedia Commons. URL: [https://commons.wikimedia.org/wiki/File:Stromatolites\\_in\\_Shark\\_Bay.jpg](https://commons.wikimedia.org/wiki/File:Stromatolites_in_Shark_Bay.jpg). License: CC-BY-SA.

पूर्व तक रहा। इस युग में दो हिमयुग हुए – एक 240 करोड़ से 210 करोड़ वर्ष पूर्व के बीच और दूसरा 72 करोड़ से 63.5 करोड़ वर्ष पूर्व के बीच। लगभग 200 करोड़ वर्ष पूर्व स्पष्ट सत्यकेन्द्री जीव (यूकैरियोट्स) प्रकट हुए थे

(देखें चित्र-4)। तक्ररीबन 180 करोड़ वर्ष पूर्व वायुमण्डल ऑक्सीकारक हो गया था। ऐसा माना जाता है कि समुद्री सायनोबैक्टीरिया, जो 2.3 अरब वर्ष पूर्व से भी पहले बहु-कोशिकीय जीवों में विकसित हो गए थे, वे


पहले सूक्ष्मजीव थे जो प्रकाश संश्लेषण के माध्यम से ऑक्सीजन पैदा करने लगे थे। यह ऑक्सीजन वायुमण्डल में पहुँचने लगी थी। निरन्तर हो रहे जैविक विकास तथा उसके परिणामस्वरूप बढ़ती जैविक गतिविधियों के फलस्वरूप वायुमण्डल में ऑक्सीजन की मात्रा जो 1 प्रतिशत से भी कम थी, बढ़ते-बढ़ते लगभग 50 करोड़ वर्ष पूर्व 21 प्रतिशत हो गई। उपलब्ध जीवाश्म प्रमाणों से पता चलता है कि इस युग के अन्तिम 10 करोड़ वर्षों में जटिल, मुलायम शरीर वाले बहु-कोशिकीय जीव यानी मेटाज़ोअन्स पहली बार प्रकट हुए थे। प्रीकैम्ब्रियन कल्प की समाप्ति तक ये काफ़ी आम हो गए थे। चूँकि उस समय कोई शिकारी नहीं थे, इसलिए इन मेटाज़ोअन्स के शरीर में कोई सख्त हिस्से नहीं थे और इसलिए इन्होंने बढ़िया जीवाश्म नहीं छोड़े हैं। सजीवों के इस समूह को एडियाकारा जन्तुसमूह (*Ediacara fauna*) कहते हैं क्योंकि इनकी खोज सबसे पहले ऑस्ट्रेलिया के एडियाकारा पर्वतों में हुई थी।



चित्र-4 : आधुनिक सत्यकेन्द्रकीय जीव अपने वंशजों से आज से करीब 185 करोड़ वर्ष पूर्व विकसित हुए थे।

Credits: Mediran, Wikimedia Commons. URL: [https://commons.wikimedia.org/wiki/File:Eukaryotic\\_Cell\\_\(animal\).jpg](https://commons.wikimedia.org/wiki/File:Eukaryotic_Cell_(animal).jpg). License: CC-BY-SA.

प्लेट टेक्टोनिक्स (**Plate tectonics**) यानी प्लेट हलचल बीसवीं सदी की सबसे



चित्र-5 : प्लेट टेक्टोनिक्स के अनुसार पृथ्वी का स्थलमण्डल सात विशाल तथा अनगिनत छोटी-छोटी प्लेट्स में बँटा है।

Credits: IMeowbot~commonswiki, Wikimedia Commons. URL: [https://commons.wikimedia.org/wiki/File:World\\_tectonic\\_plate\\_map\\_large.png](https://commons.wikimedia.org/wiki/File:World_tectonic_plate_map_large.png). License: CC-BY.

महत्त्वपूर्ण खोजों में से एक थी। यह एक आधुनिक सिद्धान्त है जिसका विकास एक पूर्ववर्ती अवधारणा [महाद्वीपीय सरकाव या प्रवाह (**continental drift**)] – के आधार पर हुआ है। आज यह सिद्धान्त व्यापक रूप से स्वीकार किया जाता है और इसने लगभग पूरी तरह महाद्वीपीय सरकाव की पूर्व अवधारणा का स्थान ले लिया है। प्लेट हलचल सिद्धान्त के मुताबिक पृथ्वी का अपेक्षाकृत सख्त लिथोस्फ़ीयर सात बड़ी-बड़ी और कई सारी छोटी-छोटी स्वतंत्र प्लेट्स में बँटा है जो नीचे स्थित आंशिक रूप से पिघले हुए मैटल पर स्वतंत्र रूप से तैरती हैं और अलग-अलग दिशाओं में गति करती हैं। यह गति बहुत धीमी रफ्तार से होती है – लगभग आपके नाखुनों की बढ़ने की रफ्तार से (देखें चित्र-5)।


इन लिथोस्फ़ेरिक प्लेट्स की गति (महाद्वीपों

की गति नहीं, जैसा कि पहले माना जाता था) के परिणामस्वरूप करोड़ों वर्षों में धरती के भूगोल में उल्लेखनीय परिवर्तन आते हैं। धरती की अधिकांश गतिविधियाँ (भूकम्प, ज्वालामुखी, पर्वतों का उभरना वगैरह) मूलतः इन प्लेट्स की सरहदों पर घटती हैं। पृथ्वी वैज्ञानिक (भूगर्भ वैज्ञानिक) मानते हैं कि पृथ्वी के बाहरी कवच में प्लेट्स की यह हलचल 300 करोड़ वर्ष पूर्व से भी पहले शुरू हुई थी।

प्लेट टेक्टोनिक्स की खोज के बाद भूविज्ञान में सबसे महत्त्वपूर्ण बात यह सामने आई है कि पृथ्वी के इतिहास में समय-समय पर सुपर-महाद्वीपों का विकास हुआ है। सुपरमहाद्वीप तब बनता है जब पृथ्वी के सारे या अधिकांश महाद्वीपीय खण्ड जुड़कर एक बड़ा भूभाग बना लेते हैं। पृथ्वी के इतिहास में ये सुपरमहाद्वीप खण्डित हुए और ये नए महाद्वीपीय खण्ड

बहकर दूर-दूर निकल गए और एक नए भूगोल का निर्माण हुआ। हम जानते हैं कि आज महाद्वीपों की जो भौगोलिक जमावट दिख रही है, वह लिथोस्फ़ीयर की प्लेट्स की हलचल के लम्बे इतिहास में एक अस्थायी जमावट ही है।

प्रीकैम्ब्रियन कल्प में करीब 310 करोड़ वर्ष पूर्व उर (Ur) एक सुपरमहाद्वीप था। कोलम्बिया एक और सुपरमहाद्वीप था जो 250 से 160 करोड़ वर्ष पूर्व निर्मित हुआ था। एक अन्य सुपरमहाद्वीप रोडिनिया 100 करोड़ से 75 करोड़ वर्ष पूर्व के बीच अस्तित्व में रहा था। पैनोशिया एक सुपरमहाद्वीप था जो प्रीकैम्ब्रियन कल्प के अन्त में लगभग 65 करोड़ वर्ष पूर्व विद्यमान रहा था। पैजिया एक और सुपरमहाद्वीप था जो 30 करोड़ वर्ष पूर्व अस्तित्व में था और 23 करोड़ वर्ष पूर्व टूटने लगा था (देखें चित्र-6)।



**चित्र-6 :** पैंजिया – पृथ्वी के बदलते भूगोल के दौरान बने कई सुपरमहाद्वीपों में से एक।

Credits: Paul Sherman, WPClipart. URL: [http://www.wpclipart.com/geography/plate\\_tectonics/Pangea\\_USGS.png.html](http://www.wpclipart.com/geography/plate_tectonics/Pangea_USGS.png.html). License: Public Domain.


अन्तिम ज्ञात सुपरमहाद्वीप गोण्डवाना था जो आजकल के अफ्रीका, भारत, मैडागास्कर, ऑस्ट्रेलिया और अंटार्कटिका से मिलकर बना था (देखें चित्र-7)। पृथ्वी के इतिहास के अलग-अलग कालखण्डों में सुपरमहाद्वीप बने और टूटे हैं। इसे सुपरमहाद्वीप चक्र कहते हैं और अनगिनत अध्ययनों से पता चला है कि इसने लिथोस्फ़ीयर, जलमण्डल, वायुमण्डल और जैवमण्डल के विकास को प्रभावित किया है।

### फेनेरोज़ोइक (Phanerozoic) कल्प

फेनेरोज़ोइक नाम प्राचीन यूनानी शब्दों फेनेरोस (phanerós) और ज़ो (zoe) से मिलकर बना है जिसका अर्थ होता है दृश्य जीवन। यह किसी समय की इस समझ पर आधारित है कि जीवन इस कल्प के कैम्ब्रियन युग में शुरू हुआ था। इस कल्प का लक्षण है सख्त भागों वाले जीवों का प्रकट होना (ऐसे भाग जिनका जीवाश्म के रूप में परिरक्षण हो सकता है, जबकि इसके पहले के युगों के जीवों के मात्र रासायनिक अवशेष और

जीवाश्म ही बच पाते हैं)। फेनेरोज़ोइक कल्प को तीन युगों में बाँटा गया है।

**(क) पैलियोज़ोइक (Paleozoic) युग :** यह फेनेरोज़ोइक कल्प का सबसे पुराना और सबसे लम्बा युग है। यह लगभग 28.8 करोड़ वर्षों में फैला है। इस युग को छह भूगर्भीय अवधियों में बाँटा गया है : कालक्रम में ये



**चित्र-7 :** गोण्डवाना – पृथ्वी के इतिहास में बना आखिरी ज्ञात सुपर महाद्वीप।

Credits: LennyWikidata, Wikimedia Commons. URL: <https://commons.wikimedia.org/wiki/File:Laurasia-Gondwana.svg>. License: CC-BY.

हैं कैम्ब्रियन, ओर्डोविशियन, सायलुरियन, डोवोनियन, कार्बोनिफ़ेरस और पर्मियन। पैलियोज़ोइक युग की शुरुआत प्रथम कंकालयुक्त या कवचयुक्त जन्तुओं (सख्त भागों वाले प्रथम जीव) के अवतरण के साथ मानी जाती है। प्रारम्भिक पैलियोज़ोइक में वायुमण्डलीय CO<sub>2</sub> का स्तर दस गुना ज़्यादा था। समुद्र तल आज की तुलना में कहीं अधिक ऊँचा था और इस युग के अन्त तक वह आजकल के स्तर पर पहुँच चुका था। 45 करोड़ से 42 करोड़ वर्ष पूर्व की अवधि में पृथ्वी तीसरे हिमयुग की गिरफ्त में रही – यह बात चट्टानों में विभिन्न कालखण्डों के ग्लेशियल डिपॉज़िट्स से पता चली है।

इस काल के बाद उथले समुद्रों ने महाद्वीपों के अन्दरूनी भागों में प्रवेश किया। इससे पहले के जंगलों में लायकोप्सिड वनस्पति समूह की बहुतायत थी; काष्ठीय वनस्पति का विकास करीब 42 करोड़ वर्ष पूर्व हुआ था। इन पौधों के संग्रह और आगे चलकर इनके रूपान्तरणों से ही दुनिया के विभिन्न इलाकों में पाए जाने वाले कोयले के भण्डार बने हैं (देखें चित्र-8)। जीवाश्म रिकॉर्ड बताते हैं कि इस युग में समुद्रों में वे जीव सर्वप्रथम प्रकट हुए थे जिनके सख्त खनिजीकृत अंग थे, जिन्हें चट्टानों में जीवाश्म के रूप में परिरक्षित किया जा सकता था। इसके बाद अचानक इनकी संख्या बढ़ी। इस युग के अधिकांश जीवाश्म ट्रायलोबाइट्स, ब्रेकियोपोड्स, चट्टान बनाने



**चित्र-8 :** लायकोपोड्स (जैसे क्लब मॉस) सबसे पुराने जीवित संवहनी पौधे हैं।

Credits: Mokie, Wikimedia Commons. URL: [https://commons.wikimedia.org/wiki/File:Club\\_Moss\\_\(Lycopodium\\_carinatum\)\\_1.jpg](https://commons.wikimedia.org/wiki/File:Club_Moss_(Lycopodium_carinatum)_1.jpg). License: CC-BY-SA.

वाले आर्कियोसायथिड्स और छोटे-छोटे समुद्री कवचधारी जीवों के हैं (देखें चित्र-9)। जैसा कि पहले कहा गया था, कैम्ब्रियन कालखण्ड में 54-52 करोड़ वर्ष पूर्व के दौरान सम्भवतः एक ही पूर्वज से, जीव-रूपों का प्रसार और विविधीकरण कैम्ब्रियन विस्फोट के नाम से जाना जाता है। उस समय तक सारे ज्ञात फायलम (संघ) प्रकट हो चुके थे।

इस विस्फोट ने अधिकांश आधुनिक समुद्री अकशेरुकी जन्तु समूहों के प्रतिनिधियों को जन्म दिया। इस समय कोई वनस्पति नहीं थी, इसलिए अधिकांश भूभाग, जो उस समय दक्षिणी गोलार्ध में सिमटा था, सूखी चट्टानों या सूक्ष्मजीवी भूपर्पटी से ढँका था। 44 करोड़ वर्ष पूर्व का समय एक महाविलोप का गवाह था, जब कुछ जीव-समूहों की समस्त

प्रजातियों में से 86 प्रतिशत पृथ्वी से गायब हो गई थीं। इसे ओर्डोविशियन-सायलुरियन विलोप कहते हैं।

इसी युग के दौरान लिथोस्फेरिक प्लेट्स की टक्कर के परिणामस्वरूप एपालेचियन, उराल और मंगोलिया के पर्वतों का निर्माण हुआ था। इस युग के अन्तिम दौर में पृथ्वी पर पहली आधुनिक वनस्पति (शंकुधारी या कोनीफर्स) प्रकट हुई थी तथा समुद्रों में मोलस्क (सीप, घोंघा वगैरह) व आर्थ्रोपोड्स (सन्धिपाद जन्तु) का बोलबाला था। कशेरुकी जन्तुओं का प्रादुर्भाव इस युग की एक उल्लेखनीय घटना थी।

41.5 करोड़ से लेकर 35.5 करोड़ वर्ष पूर्व की अवधि में समुद्रों में विभिन्न क्रिस्म की मछलियाँ अस्तित्व में आई थीं। लोब पंख वाली मछलियाँ (जो उभयचर जीवों और शुरुआती साँपों की पूर्वज मानी जाती हैं) इसी युग में अस्तित्व में आई थीं। इसी वजह से धरती के इतिहास के इस युग को मत्स्य युग कहते हैं। मछलियों के प्रादुर्भाव का एक असर यह हुआ कि ट्रायलोबाइट समेत समुद्री जीवों के कुछ आदिम समूहों की 75 प्रतिशत प्रजातियाँ विलुप्त हो गईं।

36 से 26 करोड़ वर्ष पूर्व के बीच पृथ्वी चौथे हिम युग की गवाह रही थी। लगभग 25 करोड़ वर्ष पूर्व एक बड़ा महा-विलोप हुआ था जिसने उस समय जीवित लगभग 95 प्रतिशत प्रजातियों को गम्भीर रूप से प्रभावित किया था। इनमें टेबुलेट कोरल्लस

**चित्र-9 :** पैलियोज़ोइक युग के जीवाश्म - ट्राइलोबाइट्स (क), ब्रैकियोपोड्स (ख) और आर्कियोसाएनेथिड्स (ग)



(क) Tim Evanson, Smithsonian Museum of Natural History - 2012-05-17, Flickr. URL: <https://www.flickr.com/photos/timevanson/7282110704>. License: CC-BY-SA.



(ख) Didier Descouens, Wikimedia Commons. URL: [https://commons.wikimedia.org/wiki/File:Liospiriferina\\_rostrata\\_Noir.jpg](https://commons.wikimedia.org/wiki/File:Liospiriferina_rostrata_Noir.jpg). License: CC-BY-SA.



(ग) James St. John, Flickr. URL: <https://www.flickr.com/photos/jsjgeology/33735733981>. License: CC-BY.



**चित्र-10** : डायनासौर मीसोज़ोइक युग में प्रकट हुए थे।

Credits: Gerhard Boeggemann, Wikimedia Commons. URL: [https://commons.wikimedia.org/wiki/File:Europasaurus\\_holgeri\\_Scene\\_2.jpg](https://commons.wikimedia.org/wiki/File:Europasaurus_holgeri_Scene_2.jpg). License: CC-BY-SA.

और उस समय के अधिकांश वृक्ष शामिल थे। महामृत्यु (**Great Dying**) कहलाने वाली इस घटना में पृथ्वी पर से जन्तुओं और वनस्पतियों के कई शुरुआती रूप गायब हो गए थे।

**(ख) मीसोज़ोइक युग** : इस युग में एक के बाद एक तीन काल थे – ट्रायएसिक, जुरासिक और क्रिटेशियस। मीसोज़ोइक युग 25.22 करोड़ वर्ष पहले शुरू हुआ था और लगभग 18.62 करोड़ वर्ष चला। आजकल जो महाद्वीप हम देखते हैं, वे इस युग के अन्त में अपनी वर्तमान स्थितियों की ओर गति करने लगे थे। वर्तमान में वनस्पतियों और जन्तुओं के जो प्रमुख समूह अस्तित्व में हैं, वे पृथ्वी के इतिहास के इसी दौर में विकसित हुए थे।

इसे सरिसृपों का काल (**age of reptiles**) भी कहते हैं। इसी युग में डायनासौर भी प्रकट होने लगे थे। यह 25 करोड़ वर्ष पहले हुए महाविलोप की घटना के करीब 2 करोड़ वर्ष बाद हुआ था। ज़मीनी जीवन में तेज़ी से विविधता पैदा हुई और युग के अन्त में धरती पर विशालकाय सरिसृप, डायनासौर और अन्य महाकाय जन्तु विचरते थे। एक और महाविलोप करीब 20 करोड़ वर्ष पूर्व हुआ था, जब 20 प्रतिशत समुद्री प्रजातियाँ और कई ज़मीनी कशेरुकी जीव धरती पर से समाप्त हो गए थे। ऐसा माना जाता है कि इस युग के अन्त में 10 कि.मी. व्यास का एक क्षुद्र ग्रह पृथ्वी से टकराया था तथा एक और महाविलोप हुआ था। इस दौरान डायनासौर

तथा कई अन्य ज़मीनी जन्तु समूह विलुप्त हो गए थे (**देखें चित्र-10**)। समुद्री जगत में, सारे एमोनाइट्स, रीफ बनाने वाले बाई-वाल्व्स और समुद्री सरिसृप भी मारे गए थे।

**(ग) सीनोज़ोइक युग** : नवजीवन का युग : यह युग पिछले 6.6 करोड़ वर्ष में फैला रहा है। इस युग में, सूखने और शीतलन के रुझान के चलते अन्तिम हिम युग अस्तित्व में आया था – इसे क्वार्टनरी ग्लेसिएशन कहते हैं। यह 25.8 लाख वर्ष पूर्व शुरू हुआ था। ध्रुवीय हिम टोपियाँ (ice caps) और उत्तरी गोलार्ध के महाद्वीपीय बर्फीले आवरण फैलकर 40 डिग्री अक्षांश तक फैल गए। इसके अलावा उत्तर व दक्षिण अमेरिका, यूरोप, एशिया और अंटार्कटिका में यह बर्फीला आवरण बार-बार

मोटा होता रहा। इस हिम युग के चरमोत्कर्ष पर पृथ्वी की 30 प्रतिशत सतह ग्लेशियल बर्फ से ढँकी हुई थी। ग्लेशिएशन का एक मुख्य परिणाम यह हुआ था कि दुनिया भर में औसत समुद्र तल में गिरावट आई थी। मीसोजोइक युग के अन्तिम दौर में डायनासौर के विलोप ने स्तनधारियों के विविधीकरण का मार्ग प्रशस्त किया और सीनोजोइक युग में कई स्तनधारी काफ़ी बड़े हो गए थे। पृथ्वी की जो सतह बर्फ से नहीं ढँकी थी, वहाँ बड़े-बड़े स्तनधारियों (जैसे मैमथ, मैस्टोडॉन्स वगैरह), पक्षियों (बड़े उड़ानविहीन पक्षियों समेत) और फूलधारी पेड़-पौधों के प्रमुख समूह सामने आए थे। इस वजह से इस युग को स्तनधारी युग या पक्षी युग भी कहते हैं (देखें चित्र-11)।

इनमें से अधिकांश जन्तु ग्लेशियल अवधि के समाप्त होने के बाद क्वार्टनरी विलोप घटना के

दौरान तक़रीबन 11,700 वर्ष पूर्व विलुप्त हो गए थे। अधिकांश वैज्ञानिक मानते हैं कि सारे आधुनिक मानव अफ़्रीका में डेढ़ से दो लाख वर्ष पूर्व रहने वाली एक छोटी-सी आबादी के वंशज हैं। आगे चलकर, करीब एक लाख वर्ष पूर्व आधुनिक मानव ने यूरोप व एशिया में प्रवास किया। भारतीय महाद्वीप यूरेशिया से टकराया, जिसके फलस्वरूप हिमालय का निर्माण हुआ था। अफ़्रीका और यूरोप की टक्कर के परिणामस्वरूप आल्प्स पर्वत अस्तित्व में आया था।

शुरुआती मानव सबसे पहले सम्भवतः 20 लाख से 18 लाख वर्ष पूर्व के बीच अफ़्रीका में प्रकट होकर यूरोप व एशिया में फैले थे। आधुनिक मानव की प्रजातियाँ विश्व के अन्य हिस्सों में काफ़ी समय बाद पहुँची थीं। खेती और पहली-पहली सभ्यताओं की

शुरुआत पिछले 12,000 वर्षों में हुई। जिस भूगर्भीय काल में हम फिलहाल जी रहे हैं, उसे अनौपचारिक रूप से **एंथ्रोपोसीन** कहते हैं। इस नाम का महत्त्व यह है कि ग्रह के इतिहास में पहली बार मानवीय क्रियाकलाप ग्रह की परिस्थितियों पर असर डाल रहे हैं – इसे हम जलवायु परिवर्तन, समुद्र तल में वृद्धि, बढ़ते पर्यावरणीय हास और वायु एवं जल प्रदूषण के रूप में महसूस कर रहे हैं।

पृथ्वी के इस संक्षिप्त विवरण के आधार पर हम जानते हैं कि हमारे ग्रह के स्थलमण्डल, वायुमण्डल, जलमण्डल और जैवमण्डल सतत परिवर्तनशील हैं और इन परिवर्तनों के असर लम्बे समय (करोड़ों सालों) में नज़र आते हैं। ये प्रक्रियाएँ निश्चित रूप से हमारे भविष्य और पृथ्वी पर सारे जीवन के भविष्य को प्रभावित करती रहेंगी।



**चित्र-11** : सीनोजोइक युग की पहचान स्तनधारी थे (वुली मैमथ, एक्विड्स, वुली रायनोसिरस, यूरोपियन केव लायन्स और रैनडीयर वगैरह)। इनमें विविधता बढ़ती गई और साइज़ बढ़ता गया।

Credits: The Public Library of Science, uploaded by FunkMonk, Wikimedia Commons. URL: [https://commons.wikimedia.org/wiki/File:Ice\\_age\\_fauna\\_of\\_northern\\_Spain\\_-\\_Mauricio\\_Ant%C3%B3n.jpg](https://commons.wikimedia.org/wiki/File:Ice_age_fauna_of_northern_Spain_-_Mauricio_Ant%C3%B3n.jpg). License: CC-BY-SA.

Note: Credits for the image used in the background of the article title: The Earth seen from Apollo 17.NASA/Apollo 17 crew; taken by Harrison Schmitt or Ron Evans, Wikimedia Commons. URL: [https://commons.wikimedia.org/wiki/File:The\\_Earth\\_seen\\_from\\_Apollo\\_17.jpg](https://commons.wikimedia.org/wiki/File:The_Earth_seen_from_Apollo_17.jpg). License: CC-BY.



**एस. मोहन कुमार** तिरुवनन्तपुरम, केरल के मूल निवासी हैं। 1965 में भूगर्भ विज्ञान में एमएससी हासिल करने के बाद उन्होंने 1969-2001 तक केरल महाविद्यालयीन शिक्षा के विभिन्न महाविद्यालयों में अध्यापक के रूप में काम किया और शासकीय महाविद्यालय, नेदुमनगाड़ के प्राचार्य के रूप में सेवानिवृत्त हुए। उनसे [one234ten@gmail.com](mailto:one234ten@gmail.com) पर सम्पर्क किया जा सकता है।

**अनुवाद :** सुशील जोशी **कॉपी एडिटर :** अनुज उपाध्याय

**EarthViewer**  
A Free App for iPad and Android  
Explore changes in the atmosphere, climate, biosphere, and lithosphere over billions of years!

BioInteractive.org/EarthViewer

# CHANGING PLANET

Past, Present, Future



Series available online and on DVD. All rights reserved. Changing Planet past-present-future

# EARTH EVOLUTION

## The Intersection of Geology and Biology

The Earth is approximately 4.6 billion years old. Over this vast span of time, the planet has changed dramatically from an inhospitable sphere of molten rock to a diverse world rich with life. The world we live in today is the product of complex interactions between life and the environment.

